

4. இலங்கையில் குடியேற்றங்கள் நிறுவப்படல்

அறிமுகம்

எந்த ஒரு நாட்டிலும் அல்லது பிரதேசத்திலும் மக்கள் முதன்முதல் வந்து குடியேறுவது குடியேற்றம் எனப்படும். தீவாகிய எமது நாட்டில் இற்றைக்கு ஒரு இலட்சத்து இருபத்தையாயிரம் ஆண்டுகளுக்கு முன் மக்கள் வாழ்ந்துள்ளார்கள் என தொல்லியல் ஆய்வுகள் உறுதிப்படுத்துகின்றன. எமது நாட்டிற்கு வந்து குடியேறியவர்கள் இந்நாட்டை எவ்வாறு விருத்தியடையச் செய்தார்கள் என்பதை இப்பாடத்தின் மூலம் நீங்கள் அறிந்து கொள்வீர்கள்.

4.1 இலங்கையின் ஆரம்பக் குடியேற்றங்கள்

முதன் முதல் இந்நாட்டிற்கு வந்தவர்கள் வேட்டையாடி வாழ்க்கை நடாத்திய மக்களாவர். அவர்கள் வேட்டையாடுதலுக்கு மேலதிகமாக அங்குமிங்கும் அலைந்து திரிந்து தமது உணவிற்குத் தேவையானவைகளை சேகரித்தனர். மழை காலத்தில் அவர்கள் கற்குகைகளில் தங்குவதை விரும்பினர். மழை இல்லாத காலங்களில் மிருகங்கள் நடமாடும் திறந்த வெளிகளில் வாழ்ந்தனர். அவ்வாறு அவர்கள் வாழ்ந்தது மிருகங்களை வேட்டையாடுவதற்கு இலகுவாக இருந்தமையினாலாகும்.

அன்றாட தேவைகளுக்கு அவர்கள் கற்களால் செய்யப்பட்ட உபகரணங்களைப் பயன்படுத்தினர். அவை கல்லாயுதங்கள் எனப்பட்டன. இவை தவிர மிருகங்களின் எலும்பினாலும், தடிகளினாலும் செய்யப்



உரு4.1 வேட்டையுக்கத்தில் மனிதன் அங்குமிங்கும் அலைந்து உணவு சேகரித்தமையைக் காட்டும் படம்.

பட்ட உபகரணங்களையும் அவர்கள் பயன்படுத்தினர்.

காடுகளில் வளரும் காட்டுப் பலா, காட்டு வாழை, ஒரு வகை கிழங்கு என்பனவற்றை அவர்கள் உணவாகக் கொண்டனர். மான், முயல், மர அணில், முள்ளம்பன்றி, ஆமை, உடும்பு, நத்தை என்பன அவர்கள் உணவுக்கென வேட்டையாடிய




படம் 4.2 இயற்கையாக வளரும் கிழங்கு வகைகளை உணவாகக் கொள்ளவும் வேட்டை யுகத்தில் மனிதன் பழகியிருந்தமை.



படம் 4.3 பாகியன்கல கற்குகையில் கண்டெடுக்கப் பட்ட சிப்பியைத் துளைத்து செய்யப்பட்ட கழுத்தில் அணியும் அட்டியல்.

(படம் : தொல்பொருள் திணைக்கள அனுசரணை)

உயிரினங்களில் சில வாகும். அவர்கள் எமது நாட்டின் பல பிரதேசங்களிலும் வாழ்ந்தனர்.



படம் 4.4 வேட்டை யுகத்தில் மனிதன் வசித்ததாகக் கருதப்படும் கித்துல்கலை குகை.

இன்று நாம் ஆபரணங்கள் அணிவதை விரும்புவது போன்று அக்காலத்தில் வாழ்ந்தவர்களும் சில சந்தர்ப்பங்களில் ஆபரணங்கள் அணிந்தனர். கழுத்தை அலங்கரிக்க உபயோகித்த சுறா மீனின் பல்லினாலான மணியொன்று கற்குகையொன்றிலிருந்து கண்டு பிடிக்கப் பட்டுள்ளது. எனினும் அவர்களது உடை எவ்வாறானது என்பது இதுவரை அறியப்படவில்லை.

அக்கால மக்கள் இறந்த தமது உறவினர்களைக் கற்குகைகளினுள்ளே புதைத்தனர். அவ்வாறு புதைக்கப்பட்டவர்களின் எலும்புகள் கண்டு பிடிக்கப் பட்டுள்ளன. அவைகள் குழியினுள் வளைக்கப்பட்டு புதைக்கப்பட்டுள்ளன. சில எலும்புக் கூடுகளில் சிவப்பு நிறம் பூசப்பட்டுள்ளது. அந்த நிறம் புவியில் உள்ள இயற்கைக் கல் ஒன்றைக் கொண்டே தயாரிக்கப்பட்டுள்ளது. இவற்றைக் கொண்டு அக்கால மக்கள் இறந்தவர்களுக்காக மரணச் சடங்குகளை நடத்தியமையை அறியக் கூடியதாக உள்ளது.

கற்களால் செய்யப்பட்ட ஆயுதங்களை அதிகமாகப் பயன்படுத்தியதால் எமது நாட்டில் மக்கள் வாழ்ந்த ஆரம்ப யுகம் கற்காலம் எனப்படுகிறது. கற்காலத்தில்

வாழ்ந்த மக்களிடையே சிங்களவர், தமிழர், முஸ்லிம்கள் என்ற வேறுபாடு இருக்கவில்லை. இவ்வாறான வேறுபாடுகள் எம்மிடையே தோன்றியது மிகவும் பிற்பட்ட காலத்திலாகும்.



குழு வேலை

1. சுற்றாடலிலிருந்து படிக்கக் கற்கள் சிலவற்றைத் தேடிக் கொள்ளவும் அக்கற்களின் மூலம் எதையேனும் எவ்வாறு வெட்டலாம் என்பதைக் கலந்துரையாடுக.
2. ஆசிரியர் / ஆசிரியையுடன் கற்கு கையொப்பம் பார்வையிடச் சென்று அங்கு நீங்கள் வசிக்க நேரிட்டால் முகங்கொடுக்க வேண்டிய சவால்களை அட்டவணைப்படுத்துக.

முக்கிய விடயங்கள்

1. எமது நாட்டில் இற்றைக்கு ஒரு இலட்சத்து ஐம்பதாயிரம் ஆண்டுகளுக்கு முன்னர் மக்கள் வாழ்ந்துள்ளார்கள்.
2. இந் நாட்டில் குடியேறியவர்கள் தூர நாட்டிலிருந்து வந்தவர்கள். அவர்கள் எமது நாட்டின் பல பாகங்களிலும் வாழ்ந்தனர்.
3. அவர்கள் வேட்டையாடியும், உணவுக்குத் தேவையான ஏனையவற்றை சேகரித்தும் வாழ்ந்தனர்.
4. ஆபரணங்களை அணியவும், இறந்தவர்களுக்கு மரியாதை செய்யவும் அவர்கள் அறிந்திருந்தனர்.
5. அன்றாட தேவைகளுக்காக அவர்கள் பயன்படுத்திய உபகரணங்கள் கல்லாலும் தடிகளாலும் மிருகங்களின் எலும்புகளாலும் செய்யப்பட்டவையாகும். அக்காலம் கற்காலம் எனப்பட்டது.
6. கற்காலத்தில் மக்கள் இன, மத, மொழி வேறுபாடுகளின்றி வாழ்ந்தனர்.



செயற்பாடு - 10

1. கற்காலத்தில் வாழ்ந்த ஒருவரைக் கற்பனை செய்து, அவரது அன்றாட வாழ்வின் நிகழ்வு ஒன்றினை சித்திரமாக வரைக.
2. நிறக் கல்லொன்றை சுற்றாடலில் தேடி அதிலிருந்து நிறமொன்றை தயாரித்து அதனைப் பூசும் முறையினைப் பார்த்து கற்கால மனிதன் எவ்வாறு நிறத்தைத் தயாரித்தான் என்பது பற்றி எழுதுக.

4.2 விஜயனின் வருகையும் குடியேற்றங்களின் பரம்பலும்

அறிமுகம்

கற்காலம் ஒரு இலட்சம் ஆண்டுகளுக்கு மேலாக நிலவியது. எனினும் இற்றைக்கு 5000 - 4500 இற்கும் இடைப்பட்ட காலத்தில் (அந்த யுகத்தில்) வாழ்ந்தவர்கள் மிகவும் முன்னேற்றமடைந்திருந்தனர். சட்டி பானைகள் செய்யத் தொடங்கியமை கல்லாயுதங்களுக்குப் பதிலாக இரும்பினை உபயோகிக்கத் தொடங்கியமை என்பன இந்த முன்னேற்றத்தின் சிறப்பான இயல்பாகும். கி.மு. 544 ஆம் ஆண்டு விஜயன் உள்ளிட்ட குழுவினர் இந்நாட்டிற்கு வந்த காலத்தில் இவ்வாறு முன்னேற்றமடைந்த பிரிவினரே இங்கு வாழ்ந்தனர். இந்தப் பகுதியில் நீங்கள் இவை பற்றிய விவரங்களை அறிந்து கொள்ளலாம்.



உரு 4.5 இலங்கையின் மலைநாட்டுப் பகுதியில் ஆரம்ப காலத்தில் வாழ்ந்த விவசாயிகள் பயன்படுத்திய அரைக்கும் கல், மற்றும் உபகரணங்கள்.

விவசாயத்திற்குப் பழக்கப்பட்ட இந்நாட்டின் பழங்கால மனிதர்கள், மலைப் பிரதேசங்களிலேயே வாழ்ந்தனர். இது இற்றைக்கு 4400 (கி.மு. 2400) ஆண்டுகளுக்கு முன்னராகும். மலைப் பிரதேசங்களில் இடையிடையே காணப்பட்ட சமவெளிகளில் அவர்கள் வாழ்ந்தனர். அவ்வாறான சமவெளிகள் பீடபூமி எனப்படும். அவர்கள் வாழ்ந்த இடங்களிலிருந்து தானியங்கள் அரைக்கும் கற்கள் கண்டு பிடிக்கப்பட்டுள்ளன. அவை அம்மக்கள் தானியங்களை உணவாகக் கொண்டமைக்கான சான்றாகும். இயற்கையாக வளரும் புல் வகைகளின் விதைகளை அவர்கள் உணவாகக் கொண்டிருக்கலாம். எனினும் அந்தத் தானியங்கள் யாவையென இதுவரை கண்டு பிடிக்கப்படவில்லை. அவர்கள் மட்பாண்டங்கள் செய்தனர். அக்காலத்தில் இரும்பினை செய்யக் கற்றுக் கொண்டமையே அவர்களது பெரும் சாதனையாக விளங்குகிறது. தரையில் உள்ள இரும்புடனான கற்களை சூடாக்கி இரும்பினைத் தயாரித்தனர். அன்றாட வாழ்க்கைத் தேவையின் பொருட்டு அவர்கள் கல்லாயுதங்களையும் சிறிய அளவில் உபயோகித்தனர்.

இரும்பு உபகரணங்களிலுள்ள வலுவான தன்மையினால் அவர்கள் தமது வேலைகளை முன்பை விட சிறப்பாக செய்யக் கூடியதாக இருந்தது.

அக்கால மக்கள் மண் குடிசைகளில் வாழ்ந்தனர். அந்த வீடுகளின் கூரை இலைகுழைகளால் வேயப்பட்டிருந்தன. கூரையை வேய்வதற்கு மானா, இலுக் போன்ற புற்களைக் காய வைத்துப் பயன்படுத்தியிருக்கலாம். தற்பொழுதும் அப்பிரதேசத்தில் சேனைப்பயிர் செய்வோர் தமது சேனைப்பயிர்களுக்கு நிழல் வழங்கும் பொருட்டு காயவைக்கப்பட்ட மானா, இலுக் என்பனவற்றின் புற்களைப் பயன்படுத்துகின்றனர்.

அக்கால மக்கள் இறந்த தம் உறவினர்களுக்குக் கல்லறை கட்டினர். இறந்த உடலை ஒரு இடத்தில் புதைத்துக் குறிப்பிட்ட காலத்தின் பின்னர் எலும்புகளை வெளியில் எடுத்துத் தகனம் செய்தனர். பின்னர் அச் சாம்பலை மண்ணால் செய்யப்பட்ட பாணையில் வைத்து, மண்ணால் செய்யப்பட்ட கல்லறையில் அடக்கம் செய்தனர். இவர்கள் ஆரம்ப காலத்தில் மலைப்பிரதேசத்தில் வாழ்ந்தனர். பின்னர் அடிவாரத்தில் உள்ள சமவெளி நோக்கி நகர்ந்தனர். படிப்படியே முன்னேற்றத்தை நோக்கிப் பயணித்த அவர்களுக்கு முறையான தொழில்நுட்பம் இருந்தது என்பது அவர்களால் செய்யப்பட்ட பாத்திரங்கள், இரும்பு ஆயுதங்கள், கட்டப்பட்ட வீடுகள் என்பனவற்றிலிருந்து தெளிவாகிறது.

விஜயனின் வருகை

விஜயன் என்ற பெயரால் அறிமுகமான இளவரசனும், அவனது குழுவினரான எழுநூறு பேரும் கி.மு. 543 ஆம் ஆண்டளவில் இந்தியாவிலிருந்து வந்து இலங்கையில் குடியேறினர் என்று வரலாற்றில் குறிப்பிடப்பட்டுள்ளது. எமது நாட்டின் வரலாற்றைக் கற்பதற்குத் துணை புரியும் மகாவம்சம் என்ற நூலில் இது தெளிவாக விளக்கப்பட்டுள்ளது. இவர்கள் தம்பபண்ணி எனப்படும் இடத்தில் வந்து இறங்கினர். இது இலங்கையின் மேற்குக் கரையோரத்தில் அமைந்துள்ள இடமாகும்.



படம் : 4.6 - விஜயன் குவேனியை சந்தித்தல்

விஜயன் இலங்கைக்கு வரும் பொழுது இங்கு இயக்கர் நாகர் எனப்படும் மக்கட் குழுவினர் வாழ்ந்ததாக மகாவம்சம் குறிப்பிடுகின்றது. இயக்கர் குலத்தைச் சேர்ந்த குவேனி என்ற பெண் விஜயனின் குழுவினரை மாய சக்தியின் மூலம் பிடித்து ஒழித்து வைத்தாள். தன்னுடன் வந்தவர்களைத் தேடிச் சென்ற விஜயன் குவேனியை சந்தித்தான். அவ் வேளையில் அவள் நூல் நூற்றுக் கொண்டிருந்தாள் எனக் குறிப்பிடப்பட்டுள்ளது.

குவேனி இயக்கர் குலத்தைச் சேர்ந்த பெண் என்பதை அறிந்து கொண்ட விஜயன் தனது வாளை உயர்த்தி அவளைப் பயமுறுத்தி ஒழித்து வைத்திருந்த தனது குழுவினரை மீளப் பெற்றுக் கொண்டான். பின்னர் விஜயன் குவேனியைத் திருமணம் செய்து கொண்டான். இவர்களுக்கு ஒரு ஆண் குழந்தையும் ஒரு பெண் குழந்தையும் பிறந்தனர். ஜீவஹத்த, திசால என்பது அவர்களின் பெயர்களாகும்.

இயக்கர்களுக்கு உரிய நகரங்கள் இரண்டு இருந்தன. சிறிசவத்து, லங்காபுர என்பனவே அவைகளாகும். சிறிசவத்து நகரில் விழாவொன்று நடந்தபோது இரவில் அனைத்து இயக்கர்களையும் அழித்து இலங்கையின் அரசனாவதற்குக் குவேனி விஜயனுக்கு உதவினாள்.

இயக்கர்களை அழித்த பின்னர் விஜயன் குவேனியைக் கைவிட்டு, சத்திரிய குல மரபிற்கு அமைவாக தென் இந்தியாவில் இருந்து பாண்டிய இளவரசியை வரவழைத்து அவளைத் திருமணம் செய்து கொண்டான்.

விஜயனுடன் வந்த குழுவினர் பல்வேறு இடங்களிலும் குடியேறினர். மல்வத்து ஓயா, கலா ஓயா நதிக் கரைகளை அண்டிய பகுதிகளில் அவர்கள் குடியேற்றங்களை அமைத்துக் கொண்டதாக மகாவம்சம் குறிப்பிடுகின்றது. உபதிஸ்ஸ என்ற அமைச்சனால் உபதிஸ்ஸகமவும், அநுராத என்ற அமைச்சனால் அநுராதகமவும், உருவெல என்ற அமைச்சனால் உருவெலகமவும் தீகாயு எனும் அமைச்சனால் தீகாயுகமவும் அமைக்கப்பட்டன.

விஜயன் உள்ளிட்ட குழுவினர் ஆரிய இனத்தைச் சேர்ந்தவர்களென மகாவம்சம் குறிப்பிடுகிறது. இவர்களின் வருகையின் பின்னர் இந்திய சமுதாயத்தில் அக் காலத்தில் நிலவிய பழக்கவழக்கங்கள் இந்நாட்டிலும் பரவத் தொடங்கின.

முக்கிய விடயங்கள்

1. எமது நாட்டில் கற்காலத்தில் வாழ்ந்த மக்கள் பின்னர் விவசாயஞ் செய்யப் பழகிக் கொண்டனர்.
2. நாலாயிரம் ஆண்டுகளுக்கு முன்னர் அவர்கள் இரும்பைக் கண்டுபிடித்தனர். இது தவிர அவர்கள் மட்பாண்டங்கள் செய்யவும், வீடுகள் கட்டவும் அறிந்திருந்தனர்.
3. இறந்த உறவினர்களுக்காக மரண சடங்குகள் நடாத்தியதுடன் கல்லறைகளும் கட்டினர்.
4. இலங்கையில் குடியேற்றங்கள் அமைக்கப்பட்டமை தொடர்பான கதை மகாவம்சத்தில் குறிப்பிடப் பட்டுள்ளது. இற்றைக்கு 2500 ஆண்டுகளுக்கு முன்னர் இந்தியாவிலிருந்து இங்கு வந்த விஜயன் உள்ளிட்ட எழுநூறு பேர் கொண்ட குழுவினரால் இந்நாட்டில் குடியேற்றங்கள் அமைக்கப்பட்டன.



செயற்பாடு - 11

1. சேனைப் பயிர்ச் செய்கைக்குரிய தானியங்கள் மூன்று பற்றி விளக்கி எழுதுக.
2. இலுக் அல்லது மானாவால் வேயப்பட்ட மண் குடிசையின் படம் ஒன்றைத் தேடி அதனைக் கடதாசியில் ஒட்டி, அவ்வாறான வீட்டைக் கட்டுவதற்குப் பயன் படுத்துபவை யாவை என்பதை எழுதுக.